

हिन्दी प्रादेशिक समाचार

आकाशवाणी चंडीगढ़

27 अक्टूबर 2025, समय 18:10

1. प्रधानमंत्री नरेंद्र मोदी ने कहा - ' एक जिला - एक उत्पाद ' पहल से ग्रामीण आत्मनिर्भरता को बढ़ावा मिला है।
2. सर्वोच्च न्यायालय ने सभी राज्यों व् केंद्र शासित प्रदेशों से डिजिटल अरेस्ट मामलों में दर्ज की गई प्राथमिकी का विवरण माँगा।
3. हरियाणा के मुख्यमंत्री नायब सिंह सैनी ने नशा मुक्ति अभियान को और मज़बूत करने के निर्देश जारी किये।
4. हरियाणा व् चंडीगढ़ में छठ महापर्व की धूम - श्रद्धालुओं ने छठी मैय्या की पूजा की।
5. दीपावली के बाद जींद ज़िले में प्रदूषण का स्तर बढ़ा। स्वास्थ्य विभाग ने एडवाइजरी जारी की।
6. हरियाणा राज्य मादक पदार्थ नियंत्रण ब्यूरो की अम्बाला इकाई ने दो नशा तस्करों को 34 किलो 580 ग्राम गांजापत्ति सहित गिरफ्तार किया।

प्रधानमंत्री नरेंद्र मोदी ने कहा है कि 'एक जिला, एक उत्पाद' के दृष्टिकोण से जुड़ी पहल किसानों को सशक्त बना रही हैं। इससे स्थानीय रोज़गार सृजित हो रहा है और ग्रामीण आत्मनिर्भरता को बढ़ावा मिल रहा है। वित्त मंत्री निर्मला सीतारामन का एक लेख साझा करते हुए श्री मोदी ने सोशल मीडिया पोस्ट में कहा कि यह लेख इस बात पर प्रकाश डालता है कि घरेलू खाद्य प्रसंस्करण क्षमता को मजबूत करना राष्ट्रीय सुरक्षा की प्राथमिकता है।

सर्वोच्च न्यायालय ने आज सभी राज्यों और केंद्र शासित प्रदेशों को नोटिस जारी कर डिजिटल अरेस्ट मामलों पर उनके द्वारा दर्ज की गई प्राथमिकी का विवरण मांगा है। न्यायालय ने देश में बढ़ते डिजिटल अरेस्ट की घटनाओं को देखते हुए सभी मामलों की जांच केंद्रीय अन्वेषण ब्यूरो-सीबीआई को सौंपने पर भी विचार किया है।

सर्वोच्च न्यायालय देश भर में डिजिटल अरेस्ट के बढ़ते खतरे से निपटने के लिए स्वतः संज्ञान लेते हुए 17 अक्टूबर से इस मामले की सुनवाई कर रहा है।

हरियाणा के मुख्यमंत्री नायब सिंह सैनी ने नशा मुक्ति अभियान को और मज़बूत करने के निर्देश जारी किए हैं और कहा ही कि जिन क्षेत्रों में सराहनीय कार्य किया जा रहा है, वहाँ के पुलिस अधिकारियों और कर्मचारियों को सम्मानित किया जाएगा।

आज चंडीगढ़ में नशा मुक्त भारत अभियान की समीक्षा बैठक के दौरान मुख्यमंत्री ने कहा कि जहाँ भी लापरवाही या ढिलाई बरती जाएगी, वहाँ कड़ी कार्रवाई की जाएगी।

उन्होंने निर्देश दिए कि नशा मुक्त घोषित किए गए गाँवों का नियमित रूप से पुनर्मूल्यांकन किया जाए और सीमावर्ती क्षेत्रों में हरियाणा राज्य मादक पदार्थ नियंत्रण ब्यूरो की उपस्थिति को मजबूत किया जाए। उन्होंने यह भी निर्देश दिए कि नशीली दवाओं की आपूर्ति पर प्रभावी नियंत्रण सुनिश्चित करने के लिए टीमों में विशेषज्ञों को शामिल किया जाए। मुख्यमंत्री ने सभी संबंधित विभागों से नशे के खिलाफ संयुक्त अभियान को और तेज करने, प्रवर्तन, नशा मुक्ति और जागरूकता पर समान रूप से ध्यान केंद्रित करने और पंचायतों को इस प्रयास में सक्रिय रूप से भागीदार बनाने का आह्वान भी किया।

देश के अन्य भागों की तरह हरियाणा और चंडीगढ़ में भी प्रवासी समुदाय द्वारा छठ पूजा का पर्व मनाया जा रहा है। कुरुक्षेत्र से हमारी संवाददाता ने बताया कि छठ महापर्व को लेकर ब्रह्म सरोवर पर श्रद्धालुओं की भीड़ है।

आकाशवाणी समाचार ने छठ पर्व की धूमधाम के बीच ब्रह्मसरोवर पर छठ मैया की पूजा कर रही एक महिला रंजू गुप्ता से बातचीत की।

आज कुरुक्षेत्र में छठ महापर्व के उपलक्ष्य पर आयोजित राज्य स्तरीय कार्यक्रम में कुछ देर बाद मुख्यमंत्री नायब सैनी भी शिरकत करेंगे। इससे पहले उन्होंने पंचकूला में घग्गर नदी के घाट पर छठ पर्व समारोह में शिरकत की।

पानीपत और फरीदाबाद से भी हमारे संवाददाताओं ने छठ पर्व मनाने की खबर दी है।

दीपावली के बाद जींद जिले में प्रदूषण का स्तर काफी बढ़ गया है जिसके कारण अस्पतालों में दमा रोगियों की संख्या में भी एकाएक इजाफा हुआ है।

उन्होंने बताया कि नरवाना और सफीदों में पराली जलाने के जो मामले आए हैं उनमें प्राथमिकी दर्ज कर करीब पचास हजार रुपए के चालान भी किए गए हैं।

स्वास्थ्य विभाग ने एक एडवाइजरी जारी कर जिले के तमाम निजी एवं सरकारी अस्पतालों में दमा रोग से संबंधित दवाओं की उपलब्धता सुनिश्चित करने को कहा है।

सतर्कता जागरूकता सप्ताह 2025 आज से मनाया जा रहा है। इसका उद्देश्य देश में सार्वजनिक जीवन में ईमानदारी को बढ़ावा देना और भ्रष्टाचार मुक्त समाज का निर्माण करना है। इस सप्ताह का विषय, सतर्कता - हमारी साझा ज़िम्मेदारी, है। यह शासन और लोक प्रशासन में नैतिकता और पारदर्शिता के प्रति अधिक संवेदनशीलता पैदा करने के लिए मनाया जाता है।

आज कार्यालयों में अधिकारियों को भ्रष्टाचार के विरुद्ध शपथ भी दिलाई गई।

सरदार पटेल की 150वीं जयंती के उपलक्ष्य में राष्ट्रीय एकता दिवस पर एकता मार्च निकाला जाएगा। यह केवल एक आयोजन नहीं बल्कि भारत की एकता, अखंडता और आत्म निर्भरता के संदेश को जन जन तक पहुंचाने का राष्ट्रव्यापी अभियान है।

कालका से विधायक शक्ति रानी शर्मा ने आज पंचकूला में एक पत्रकार वार्ता में कहा –

उन्होंने कहा कि सरदार पटेल ने किसानों, मजदूरों और वंचित वर्ग के अधिकार के लिए जीवन भर संघर्ष किया। स्वतंत्र भारत की 562 रियासतों का एकीकरण कर अखंड भारत की परिकल्पना को साकार किया।

सरदार वल्लभभाई पटेल की जयंती के उपलक्ष्य में 31 अक्टूबर को पलवल में एकता दौड़ का आयोजन किया जाएगा। उपायुक्त हरीश कुमार ने आज एक पत्रकार वार्ता को संबोधित करते हुए कहा कि देश की एकता, अखंडता और देश के निर्माण में लौह पुरुष सरदार वल्लभभाई पटेल जी का अहम योगदान है।

हरियाणा राज्य मादक पदार्थ नियंत्रण ब्यूरो की अम्बाला इकाई ने पंचकूला जिले के पिंजौर क्षेत्र में गोरखनाथ -शाहपुर मार्ग के पास से दो नशा तस्करों को गिरफ्तार कर 34 किलो 580 ग्राम गांजा फूलपत्ती बरामद की है।

पुलिस प्रवक्ता ने बताया कि नशा तस्करों का मोटरसाइकिल भी कब्जे में ले लिया गया है। गिरफ्तार व्यक्तियों की पहचान दौलत राम और करमजीत के रूप में हुई जो कि पंजाब में आनंदपुर साहिब जिला के रहने वाले है। आरोपियों को अदालत में पेश कर, पूछताछ के लिए चार दिन की पुलिस हिरासत में लिया गया है।
